

مجموعہ چہل احادیث

مولانا محمد کامران اجمل

استاذ جامعہ بنوری ٹاؤن

چہل احادیث کے جمع کرنے کا سب سے بڑا محرک رسول اللہ صلی اللہ علیہ وسلم کا قول: ”من حفظ علی امتی أربعین حدیثاً من أمر دینہا بعثہ اللہ فی زمرۃ الفقہاء“ (۱)۔
یہ حدیث مختلف صحابہ کرامؓ سے منقول ہے، اگرچہ اس کے تمام طرق ضعیف ہیں (۲)۔ لیکن کثرت طرق کی بناء پر اس کا ضعف کم ہو گیا (۳)۔ ابن عساکرؒ فرماتے ہیں کہ: ”یہ حضرت علیؓ، حضرت عمرؓ، حضرت انسؓ، حضرت ابن عباسؓ، حضرت ابن مسعودؓ، حضرت معاذؓ، حضرت ابوامامہؓ، حضرت ابودرداءؓ اور حضرت ابوسعید خدریؓ سے منقول ہے اور تمام طرق میں کلام ہے (۴)۔ لیکن باوجود ضعف کے کثرت روایت کی بناء پر اسے بالکل رد نہیں کیا جاسکتا، اس کے ساتھ ساتھ علماء کا قبول عام بھی اس کے صحیح ہونے کی دلیل ہے (۵)۔
چالیس کے عدد کی اہمیت:

چالیس کا عدد ہمیشہ سے قابل توجہ رہا ہے، قدیم مصریوں کے یہاں ایک ”دور نجوم“ چالیس برس کا ہوتا ہے (۶)۔ دوسرے ادیان خصوصاً سامی ادیان میں بھی اس کو خاص اہمیت حاصل رہی ہے۔ تورات وغیرہ میں اس عدد سے ایک خاص برتری منسوب کی گئی ہے (۷)۔
چالیس سال تکمیل جوانی اور پختہ عمر میں داخل ہونے کے مترادف ہیں (۸)۔ اکثر انبیاء علیہم السلام کو اس عمر میں نبوت ملی (۹)۔ اشعار عرب سے بھی اس عدد کی اہمیت معلوم ہوتی ہے، حمیم شاعر نے کہا:

وماذا یدرک الشعراء منی

وقد جاوزت حد الأربعین (۱۰)

چالیس دن میں تخلیق انسانی میں تبدیلی آتی ہے، خون سے لوتھڑا، پھر گوشت وغیرہ بنتا ہے (۱۱)۔ حضرت یونس علیہ السلام چالیس دن تک مچھلی کے پیٹ میں رہے (۱۲)۔ حضرت موسیٰ علیہ السلام تورات لینے کے لئے چالیس دن تک کوہ طور پر معتکف رہے (۱۳)۔ بنی اسرائیل اپنی غلطی کی سزائیں چالیس سال تک وادی تیار میں بھٹکتے رہے (۱۴)۔ حضرت اسماعیل علیہ السلام کی جگہ پر ذبح کیا جانے والا مینڈھا چالیس سال تک جنت میں چرتا رہا (۱۵)۔

احادیث مبارکہ میں بھی چالیس کے عدد کی اہمیت وارد ہوئی ہے، مثلاً: جو چالیس دن تک تکبیر اولیٰ کے ساتھ باجماعت نماز پڑھے گا، اُسے دو پروانے عطا کئے جائیں گے: ۱..... آگ سے نجات، ۲..... نفاق سے براءت (۱۶)۔ دوسری حدیث میں ہے فقراء مہاجرین، اغنیاء سے چالیس سال پہلے جنت میں جائیں گے (۱۷)۔ اگر نمازی کے آگے سے گزرنے کی سزا معلوم ہو جائے تو چالیس سال تک کھڑا رہنا زیادہ آسان ہوگا نسبت اُس کے آگے سے گزرنے کے (۱۸)۔ جس شخص نے حج کیا ہو، اُس کے لئے جہاد میں جانا چالیس حجوں سے افضل ہے (۱۹)۔

فقہ اسلامی میں بھی اس عدد کو اہمیت و مرکزیت حاصل ہے، مثلاً: زکوٰۃ میں مال کا چالیسواں حصہ ادا کیا جاتا ہے (۲۰)۔ بکریوں میں چالیس بکریوں پر ایک بکری لازم ہوتی ہے (۲۱)۔ چالیس مسنہ میں سے ایک مسنہ لازم ہے (۲۲)۔ گھوڑے کی زکوٰۃ قیمت کی صورت میں ادا کرتے وقت ہر دو سو درہم میں سے پانچ درہم صدقہ کرنا لازم ہے، جو چالیسواں حصہ ہے (۲۳)۔ غرض چالیس کے عدد کو اسلام سے پہلے اور اسلام میں بھی ایک خاص اہمیت حاصل ہے، لیکن احادیث مبارکہ کے لئے چہل احادیث کے مجموعے کا سبب پیغمبر خدا صلی اللہ علیہ وسلم کی زبان مبارک سے صادر شدہ کلمات ہیں، جن کا ذکر پہلے آچکا۔

چونکہ چہل احادیث کے مجموعوں کا اصل محرک ”من حفظ علی امتی اربعین حدیثا فی أمر دینہا“ (۲۴) والی روایت ہے اور اس میں لفظ ”فی أمر دینہا“ ہے اور بعض میں ”فیما ینفعہم“ (۲۵) کے الفاظ ہیں، اس لئے علماء کرام نے مختلف اوقات میں چہل حدیث کے مختلف مجموعے لکھے، کیونکہ ہر شخص نے جس چیز کی ضرورت محسوس کی، اسی کے مطابق احادیث کو جمع کیا۔ بعض حضرات نے توحید و صفات کے اثبات میں اور بعض نے احکام کی احادیث ذکر کیں، بعض نے صرف عبادات سے متعلق حدیثیں جمع کیں، بعض کی نظر انتخاب موعظ و رفاق کی احادیث پر پڑی، بعض کے پیش نظر صحتِ سند کا مسئلہ تھا، بعض نے علو اسناد کی رعایت کی، بعض نے طویل متن والی احادیث کو جمع کیا، بعض نے اس کے علاوہ دیگر موضوعات کو اختیار کیا (۲۶)۔

مثلاً: ابن طولون نے چالیس صحابہؓ کی چالیس حدیثیں جمع کیں (۲۷)۔ ابن عساکر نے چالیس طویل حدیثیں، چالیس جہاد کے بارے میں، چالیس خاص شہروں سے متعلق جمع کیں (۲۸)۔ محبت الدین طبری نے حج کے بارے میں چالیس حدیثوں کا مجموعہ لکھا (۲۹)۔ ابن اسس نے فقراء و صالحین کے مناقب میں چالیس احادیث لکھیں (۳۰)۔ اس کے علاوہ دیگر حضرات نے بھی ضرورت کے پیش نظر مجموعے تیار کئے۔

اربعینات کی تعداد:

حتمی اور یقینی طور پر یہ کہنا مشکل ہے کہ دنیا میں کل کتنے مجموعے تیار ہوئے، کیونکہ چہل حدیث ایک نئے سا موضوع ہے، نامعلوم کس قدر حضرات نے یہ مجموعے کتنی تعداد میں لکھے؟! کیونکہ اس وقت مختلف موضوعات کا ایک بہت بڑا حصہ دنیا کے مختلف عام اور ذاتی کتب خانوں میں مخطوطات کی شکل میں موجود ہے اور آئے دن نئے

نئے مخطوطات سامنے آ رہے ہیں۔ اور خود اس موضوع پر ایک ایک شخص نے کئی کئی اربعینات بھی لکھیں، مثلاً: ابن عساکر کے بارے میں پہلے گزر چکا کہ انہوں نے جہاد کے بارے میں، خاص بلدانیات کے بارے میں اور طویل احادیث کے اعتبار سے چہل حدیث کے مختلف مجموعے تیار کئے (۳۱)۔ اسی طرح ابن طولون نے چالیس صحابہ سے چالیس روایات جمع کیں، فضائل قرآن کی چالیس احادیث تالیف کیں (۳۲)۔ علامہ سیوطی متوفی ۹۱۱ھ نے جہاد کے فضائل، دعائیں ہاتھ اٹھانے، امام مالک کی مرویات اور مختلف احادیث کا ایک مجموعہ تیار کیا (۳۳)۔

البتہ بعض حضرات نے تتبع اور جستجو کے بعد مختلف زبانوں میں لکھے گئے مجموعات کی تعداد بیان کی ہے، چنانچہ ڈاکٹر قرہ خان استنبولی فرماتے ہیں: ۴۶ مجموعے فارسی میں، ۸۰ مجموعے ترکی میں اور ۲۶۰ مجموعے عربی کے میرے علم میں ہیں اور تمیں سے زیادہ اردو و فارسی مجموعے پاکستان میں ہیں (۳۴)۔ لیکن ڈاکٹر ریاض الاسلام صاحب نے فرمایا کہ قرہ خان صاحب نے اپنی دانست کے مطابق بتایا ہے، ورنہ قاموس الکتب میں ۹۰ تراجم کا ذکر ہے (۳۵)۔ یہ اختلاف تعداد بھی اردو و فارسی میں ہے، ورنہ عربی مجموعے بہت زیادہ ہیں، جن سے بحث نہیں کی گئی۔ ملا کاتب حلبی نے لکھا ہے: وقد صنف العلماء فی هذا الباب ما لا يحصى من المصنفات“ (۳۶)۔ اور ”كشف الظنون“ میں تقریباً ۷۰ مجموعوں کا ذکر ہے۔ ”دلیل مؤلفات الحدیث“ میں مکررات و شروحات وغیرہ کے بغیر ۱۵۰ کل ۱۱۳ کتب کا ذکر موجود ہے۔ ”الثقافة الإسلامية فی الهند“ میں ہندوستانی علماء کے ۱۷ مجموعے مذکور ہیں۔

غرض اس موضوع پر کتابیں بہت لکھی گئی ہیں، جن میں سے فارسی و ترکی زبان کے مجموعوں کے متعلق بینات ۱۳۹۰ھ میں ڈاکٹر قرہ خان استنبولی کا مضمون شائع ہو چکا ہے، یہاں پر صرف چند عربی مجموعات کا تعارف کیا جائے گا۔

۱.....الأربعین:

حضرت عبداللہ بن مبارک متوفی ۱۸۱ھ کی تالیف ہے۔ امام نووی فرماتے ہیں کہ: ”ہمارے علم کے مطابق اربعینات میں سب سے پہلے یہی مجموعہ تیار ہوا“، (۳۷)۔ اس کی طباعت وغیرہ کے بارے میں معلومات حاصل نہ ہو سکیں، ممکن ہے کہ مخطوطہ کی صورت میں کسی کتب خانے میں موجود ہو یا بعض دیگر کتب کی طرح یہ مجموعہ بھی ضائع ہو چکا ہو۔

۲.....الأربعین للنسوی:

ابوالعباس حسن بن سفیان نسوی متوفی ۳۰۳ھ کی تالیف ہے، امام نووی متوفی ۶۷۶ھ فرماتے ہیں کہ: ”یہ تیسرا مجموعہ چہل احادیث ہے“، (۳۸)۔ دار البشائر الاسلامیہ بیروت نے ۱۴۱۴ھ میں محمد بن ناصر الجمی کی تحقیق کے ساتھ ۱۰۲ صفحات میں اسے شائع کیا ہے (۳۹)۔

۳.....الأربعین للآجری:

ابوبکر محمد بن الحسین الآجری متوفی ۳۶۰ھ کا مجموعہ ہے، المکتب الاسلامی بیروت سے ۱۴۰۹ھ میں "الأربعین حدیثا الثی حث النبی صلی اللہ علیہ وسلم علی حفظها" کے نام سے شائع ہوئی، اس پر علی حسن، علی عبدالحمید کی تعلیقات اور احادیث کی تخریج ہے، کتاب ۱۴۸ صفحات پر مشتمل ہے (۴۰)۔

۴.....الأربعین للبيهقي:

امام شمس الدین احمد بن الحسین بن علی الشافعی ۴۵۸ھ کی تالیف ہے، اس میں اخلاق سے متعلق حدیثیں جمع کی گئی ہیں، اس میں چالیس ابواب کی سوا حدیث جمع ہیں (۴۱)۔

۵.....الأربعین للأصفهانی:

ابوبکر محمد بن ابراہیم الاصفہانی کی جمع کردہ احادیث ہیں، جو پانچویں صدی ہجری کے عالم ہیں، ۴۶۶ھ میں ان کا انتقال ہوا (۴۲)۔

۶.....الأربعین الطائية:

ابوالفتوح محمد بن محمد بن علی الطائی الہمدانی ۵۵۵ھ کی تالیف ہے، اس میں انہوں نے چالیس صحابہؓ کی چالیس حدیثیں شیوخ سے نقل کی ہیں، جن صحابہؓ سے روایات نقل کی ہیں، ان میں سے ہر صحابیؓ کا تذکرہ اور فضائل وغیرہ بھی ذکر کئے ہیں اور ہر حدیث کے بعد اس میں موجود بعض فوائد کی طرف اشارہ کیا ہے، اس کے مشکل الفاظ کی تشریح کی ہے، اور اس کے بعد عمدہ کلمات ذکر کئے ہیں، اس مجموعہ کا نام "الأربعین فی إرشاد السائرین إلی منازل الیقین" رکھا ہے۔ ملاک تب حلی فرماتے ہیں: "یہ بہترین اور عمدہ ترین کتاب ہے، اس میں حدیث و فقہ، ادب و وعظ کا ایک حصہ جمع کیا گیا ہے، جیسا کہ سمعائی اور جمال الدین ابو عبد اللہ محمد بن سعید الدیلمی نے ذکر کیا ہے"۔ (۴۳)۔

۷.....الاربعین البلدانية:

اس مجموعے میں وہ چالیس حدیثیں عموماً جمع کی جاتی ہیں جو کسی خاص شہر کے رواد سے ہوں، یا چالیس مختلف شہروں کے مختلف علماء کی روایات ہوں، اس طرح کئی مجموعے تیار ہوئے، جن میں سے ایک ابوطاہر احمد بن محمد السنفی الاصفہانی متوفی ۵۷۶ھ ہیں، انہوں نے چالیس حدیثیں، چالیس شیوخ سے، چالیس شہروں میں سنی ہوئی جمع کی ہیں۔ صاحب کشف الظنون فرماتے ہیں کہ: "اس مجموعے سے ان کے کثرت اسفار کا اندازہ کیا جاسکتا ہے" (۴۴)۔ ان کے علاوہ شام کے محدث ابوالقاسم علی بن حسن ابن عساکر الدمشقی متوفی ۵۷۶ھ نے ان کا طرز اختیار کیا، بلکہ ان سے بھی زیادہ انوکھا انداز اپنایا اور چالیس

صحابہؓ کی مرویات جمع کیں، گویا چالیس صحابہؓ کی چالیس حدیثیں، چالیس شیوخ سے، چالیس شہروں میں چالیس ابواب کے متعلق لکھیں، اور ان چالیس ابواب میں سے ہر باب کے ساتھ اگر اس کے مناسب احادیث کو جمع کیا جائے تو الگ الگ کتابیں بن جائیں گی (۴۵)۔ یہ کتاب قاہرہ سے مصطفیٰ عاشور کی تحقیق کے ساتھ ۱۴۰۹ھ میں مکتبۃ القرآن سے ۱۱۱ صفحات میں شائع ہو چکی ہے (۴۶)۔

حضرت ابن عساکر کے بعد شرف الدین عبداللہ بن محمد الوائلی متوفی ۷۴۹ھ نے چالیس شہروں کی احادیث جمع کیں، اسی طرح ابوالقاسم حمزہ بن یوسف السہمی نے چالیس شہروں کی احادیث جمع کیں، لیکن یہ مجموعہ صرف حضرت عباسؓ کے فضائل سے متعلق تھا (۴۷)۔ اسی طرح کی چالیس حدیثوں کا مجموعہ ابوالعباس احمد بن محمد بن الظاہری الحلمی نے بھی تیار کیا (۴۸)۔

۸.....الأربعین النوویة:

محدث شامی الدین یحییٰ بن شرف النووی الشافعی متوفی ۶۷۶ھ کا مجموعہ ہے، امام نوویؒ فرماتے ہیں: ”بعض علماء نے اصول دین سے متعلق حدیثیں جمع کیں، بعض نے فروع، بعض نے جہاد، بعض نے زہد، بعض نے آداب، بعض نے خطب کے متعلق، ہر ایک کا مقصد اچھا تھا، لیکن میں نے ایسی حدیثیں جمع کیں جو ان سب کو شامل ہوں، ان میں میں نے صحت کا بھی التزام کیا ہے اور مشکل الفاظ کا ضبط بھی کیا ہے (۴۹)۔ جس طرح ابواب کی احادیث کے مجموعے میں ”ریاض الصالحین“ کو قبولیت حاصل رہی، اسی طرح اربعینات میں ”الأربعین النوویة“ کو بھی قبولیت حاصل ہوئی، اسی وجہ سے علماء نے اس کی بے حد خدمت کی ہے، علماء کی ایک جماعت نے اس کتاب کی شرح لکھی، جن میں سے بعض چھپ چکی ہیں اور بعض اب تک طبع نہ ہو سکیں۔

مثال کے طور پر یہاں چند شروع ذکر کی جاتی ہیں:

۱..... ابن دقیق العید متوفی ۷۰۲ھ نے اس کی شرح لکھی جو قاہرہ سے مکتبۃ القاہرہ نے طبع محمد الزینی کی تحقیق کے ساتھ ۱۳۷۵ھ میں ۱۰۸ صفحات میں شائع کی ہے (۵۰)۔

۲..... محمد بن بیر علی برکلی متوفی ۹۸۱ھ کی تصنیف ”شرح الأحادیث الأربعین“ ہے۔ استنبول مطبعہ عثمانیہ سے ۱۳۲۳ھ میں محمد بن مصطفیٰ الآقرمانی کی تحقیق کے ساتھ ۳۲۰ صفحات میں شائع ہوئی ہے (۵۱)۔

۳..... سعد الدین تفتازانی متوفی ۹۳۳ھ نے اربعین النوویؒ کی شرح کی جو تیونس سے ۱۲۹۵ھ میں ۱۳۷ صفحات میں شائع ہوئی (۵۲)۔ اس کے علاوہ دیگر شروحات بھی لکھی گئی ہیں، جن میں سے کچھ ”دلیل مؤلفات الحدیث“ میں مذکور ہیں۔

۹.....الأربعون فی الجہاد:

جلال الدین عبدالرحمن بن ابی بکر السیوطی متوفی ۹۱۱ھ نے چہل احادیث کے کئی مجموعے بنائے

ہیں، ایک مجموعہ دعا میں ہاتھ اٹھانے کے بارے میں ہے، ایک امام مالکؒ کی مرویات کے بارے میں اور ایک مختلف موضوعات سے متعلق ہے، ایک مجموعہ جہاد کی فضیلت کے بارے میں ہے (۵۳)۔ موصوف کے دیگر مجموعات کے شائع ہونے کے بارے میں علم نہیں، البتہ جہاد سے متعلق ان کی چہل احادیث عمان سے محمد ابراہیم زعلیؒ کی تحقیق کے ساتھ ۱۴۱۲ھ میں المکتب الاسلامی نے ۶۴ صفحات میں شائع کی ہے (۵۴)۔

۱۰..... الأحادیث القدسیة الأربعة:

ملا علی قاری علی بن سلطان محمد الہروی متوفی ۱۰۱۴ھ کی تالیف ہے، ملا علی قاری نے مختلف مجموعے لکھے ہیں، جن میں سے بعض شائع بھی ہو چکے ہیں، چند مجموعے یہ ہیں:

۱..... ”أربعون حدیثاً فی فضل القرآن المبین“: یہ کتاب ابن عمار مراد بن عبداللہ کی تحقیق کے ساتھ قاہرہ دار عمار سے ۱۴۱۱ھ میں ۹۹ صفحات میں شائع ہوئی (۵۵)۔

۲..... ”رفع الجناح وخفض الجناح بأربعین حدیثاً فی النکاح“ کے نام سے نکاح کے بارے میں چہل حدیث کا رسالہ لکھا جو مکتبہ الصفحات الذہبیۃ ریاض سے ۱۴۰۸ھ میں خالد علی محمد کی تحقیق کے ساتھ ۸۸ صفحات میں شائع ہوئی (۵۶)۔

۳..... ”جوامع الکلم“ کے نام سے ایک مجموعہ ترکی سے ۱۳۱۷ھ میں شائع ہوا۔ (۵۷)۔

۴..... ”المبین المعین لفہم الأربعین“ مطبعتہ الجماریۃ قاہرہ سے ۱۳۲۸ھ میں ۲۳۹ صفحات میں یہ مجموعہ شائع ہوا (۵۸)۔

۵..... ”الأحادیث القدسیة الأربعة“: اس میں ملا علی قاری نے صرف احادیث قدسیہ کو ذکر کیا ہے، یہ کتاب ابواسحاق الحوینی الاثریؒ کی تخریج کے ساتھ ۱۴۱۲ھ میں جدہ سے مکتبۃ الصحابہ نے ۱۰۳ صفحات میں شائع کی ہے (۵۹)۔

اس کے علاوہ چہل حدیث کے عربی مجموعے اور بھی موجود ہیں، جن میں سے چند کی طرف اشارہ کیا جاتا ہے:

۱..... احمد بن حرب نیشاپوریؒ (۲۳۴ھ) کا مجموعہ ۲..... محمد بن اسلم طوسیؒ (۲۴۲ھ) کی کتاب الأربعین ۳..... دارقطنیؒ (۳۸۵ھ) کی اربعین ۴..... ابوبکر الآجریؒ کی کتاب الاربعین ۵..... ابوبکر الکلاباذیؒ کی کتاب الاربعین ۶..... ابو نعیم الاصبہانیؒ (۴۳۰ھ) کی اربعین ۷..... ابوبکر البیہقیؒ (۴۵۸ھ) کی اربعین ۸..... ابن عساکرؒ (۵۷۰ھ) کی اربعین ۹..... ابن عربیؒ (۵۹۹ھ) کی اربعین ۱۰..... امام طبریؒ (۷۹۴ھ) کی اربعین۔

ان مجموعات کے علاوہ اور بھی اربعینات موجود ہیں، جنہیں امت مسلمہ نے حضور صلی اللہ علیہ وسلم کے قول مبارک پر عمل کرنے کے لئے جمع کیا ہے، اللہ تعالیٰ ہمیں زیادہ سے زیادہ دین اسلام اور تعلیمات اسلامیہ کی خدمت کی توفیق عطا فرمائیں۔ آمین

مراجع و مصادر

- ۱- شعب الایمان للبیہقی، باب فی طلب العلم، فصل فی فضل العلم و شرفہ: ۲/۲۷۰، دار الکتب العلمیہ بیروت۔
- ۲- کشف الخفاء و مزیل الالباس: ۲/۲۳۶، ط: مکتبۃ الغزالی۔
- ۳- التکت للورکشی، معرفۃ الحسن من الحدیث: ۱۰۳، ط: دار الکتب العلمیہ، بیروت۔
- ۴- کشف الخفاء: ۲/۲۳۶۔
- ۵- قواعد فی علوم الحدیث، الفصل الثانی: ۶۰، ط: ادارۃ القرآن، کراچی۔
- ۶- پینات، ذوالحجہ ۱۳۹۰ھ ص: ۱۴۔
- ۷- ایضاً۔
- ۸- التفسیر المظہری، قصص: ۱۴، ج: ۱۵۰/۷، ط: ندوۃ المصنفین، دہلی۔
- ۹- روح المعانی، مریم: ۱۲، ج: ۲۹، ط: المدادیہ، ملتان۔
- ۱۰- الإصابہ فی تمییز الصحابہ، حرف السین، القسم الثالث: ۱۱۰/۲، ط: مکتبۃ المثنی، بغداد۔
- ۱۱- تفسیر ابن کثیر، الحج: ۵، ج: ۶۱۴/۴، ط: دار الاندلس۔
- ۱۲- ایضاً، الأنبیاء: ۸، ج: ۵۸، ط: دار الاندلس۔
- ۱۳- الأعراف: ۱۴۱۔
- ۱۴- المائدہ: ۲۶۔
- ۱۵- تفسیر ابن کثیر، صافات: ۱۰، ج: ۲۶/۶، ط: دار الاندلس۔
- ۱۶- سنن الترمذی، کتاب الصلاۃ، باب ماجاء فی کراہیۃ المرور بین یدی المصلی: ۷۹۱، ط: المیزان، کراچی۔
- ۱- شعب الایمان للبیہقی، باب فی حب النبی صلی اللہ علیہ وسلم، فصل فی زہدہ و صبرہ: ۲/۶۷، دار الکتب العلمیہ۔
- ۱۸- سنن الترمذی، کتاب الصلاۃ، باب ماجاء فی کراہیۃ المرور بین یدی المصلی: ۷۹۱، ط: المیزان، کراچی۔
- ۱۹- کتاب المراسیل لأبی داؤد، کتاب الجہاد، باب فی فضل الجہاد: ۳/۳۷، ط: دار الصمیمی، ریاض۔
- ۲۰- فتح القدر، کتاب الزکاۃ، باب زکاۃ المال: ۲/۲۱۵، ط: مکتبہ رشیدیہ، کوئٹہ۔
- ۲۱- فتح القدر، کتاب الزکاۃ، فصل فی الغنم: ۲/۱۹۰۔
- ۲۲- ایضاً، فصل فی البقر: ۲/۱۸۷۔
- ۲۳- ایضاً، فصل فی الفیل: ۲/۱۹۲۔
- ۲۴- شعب الایمان للبیہقی، باب فی طلب العلم، فصل فی فضل العلم و شرفہ: ۲/۶۷، رقم الحدیث: ۷۲۶۔
- ۲۵- ایضاً، رقم الحدیث: ۱۷۲۵۔
- ۲۶- کشف الظنون: ۵۲/۱، ط: مکتبۃ المثنی، بغداد۔
- ۲۷- ایضاً: ۵۴/۱۔
- ۲۸- ایضاً: ۵۵/۱۔
- ۲۹- ایضاً: ۵۵/۱۔
- ۳۰- ایضاً: ۵۴/۱۔
- ۳۱- کشف الظنون: ۵۴/۱۔
- ۳۲- ایضاً: ۵۶/۱۔
- ۳۳- ایضاً: ۵۶/۱۔
- ۳۴- پینات، ذوالحجہ ۱۳۹۰ھ ص: ۱۴۔
- ۳۵- حاشیہ پینات، ذوالحجہ ۱۳۹۰ھ ص: ۱۴۔
- ۳۶- کشف الظنون: ۵۲/۱۔
- ۳۷- متن الأربعین النوویہ، ص: ۴، ط: مصطفی البابی، مصر۔
- ۳۸- ایضاً، ص: ۵۔
- ۳۹- دلیل مؤلفات الحدیث، الأربعون حدیثاً: ۶۹، ط: دار ابن حزم۔
- ۴۰- ایضاً، ص: ۶۶۰۔
- ۴۱- کشف الظنون: ۵۳/۱۔
- ۴۲- کشف الظنون: ۵۲/۱۔
- ۴۳- ایضاً: ۵۴/۱۔
- ۴۴- کشف الظنون: ۵۵/۱۔
- ۴۵- کشف الظنون: ۵۵/۱۔
- ۴۶- دلیل مؤلفات الحدیث: ۶۶۴۔
- ۴۷- کشف الظنون: ۵۵/۱۔
- ۴۸- ایضاً۔
- ۴۹- متن الأربعین النوویہ: ۷، ط: مصطفی البابی، مصر۔
- ۵۰- دلیل مؤلفات الحدیث: ۶۷۱۔
- ۵۱- ایضاً۔
- ۵۲- ایضاً۔
- ۵۳- کشف الظنون: ۵۶/۱۔
- ۵۴- کشف الظنون: ۵۵/۱۔
- ۵۵- دلیل مؤلفات الحدیث: ۶۶۴۔
- ۵۶- ایضاً: ۶۷۱۔
- ۵۷- ایضاً: ۶۷۱۔
- ۵۸- دلیل مؤلفات الحدیث: ۶۷۲۔
- ۵۹- ایضاً: ۶۷۱۔
- ۶۰- ایضاً: ۶۷۱۔